



សុន្ទរកថា

**ឯកឧត្តមអគ្គបណ្ឌិតសភាចារ្យ អូន ព័ន្ធមុនីរ័ត្ន
ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ
ថ្លែងក្នុង**

**សិក្ខាសាលាពិគ្រោះយោបល់ថ្នាក់ជាតិស្តីពី
គោលនយោបាយ និង ទិសដៅនៃវិស័យបច្ចេកវិទ្យាហិរញ្ញវត្ថុកម្ពុជា**

ថ្ងៃ អង្គារ ១០ រោច ខែ ចេត្រ ឆ្នាំ ខាល ចត្វាស័ក ព.ស. ២៥៦៥

ថ្ងៃទី ២៦ ខែ មេសា ឆ្នាំ ២០២២



- ឯកឧត្តមកិត្តិសេដ្ឋាបណ្ឌិត ទេសរដ្ឋមន្ត្រី ចម ប្រសិទ្ធ, ឯកឧត្តមរដ្ឋមន្ត្រី ជា វ៉ាន់ដេត
- ឯកឧត្តម, លោកជំទាវ, ឯកអគ្គរាជទូត, ឯកអគ្គរដ្ឋទូត;
- ឯកឧត្តម, លោកជំទាវ, អ្នកឧកញ៉ា, លោកឧកញ៉ា, លោក, លោកស្រី, ភ្ញៀវកិត្តិយសជាតិ និង អន្តរជាតិ ជាទីរាប់អាន !

ថ្ងៃនេះ, ខ្ញុំពិតជាមានកិត្តិយស និង ក្តីសោមនស្សក្រៃលែង ដោយបានមកចូលរួមថ្លែងសុន្ទរកថាបើកក្នុង សិក្ខាសាលាពិគ្រោះយោបល់ថ្នាក់ជាតិស្តីពី **“គោលនយោបាយ និង ទិសដៅនៃវិស័យបច្ចេកវិទ្យាហិរញ្ញវត្ថុកម្ពុជា”** ។ ឆ្លៀតឱកាសដ៏ប្រពៃនេះ, ខ្ញុំសូមសម្តែងនូវការស្វាគមន៍យ៉ាងកក់ក្តៅ និង អំណរគុណដ៏ជ្រាលជ្រៅជូនចំពោះ ឯកឧត្តម, លោកជំទាវ, អ្នកឧកញ៉ា, ឧកញ៉ា, លោក, លោកស្រី ជាថ្នាក់ដឹកនាំ, មន្ត្រីរាជការ, តំណាងស្ថានទូត, ដៃគូអភិវឌ្ឍន៍, គ្រឹះស្ថានហិរញ្ញវត្ថុធនាគារ និង មិនមែនធនាគារ, សមាគម, ក្រុមហ៊ុនបច្ចេកវិទ្យាហិរញ្ញវត្ថុ, ធុរជន និង នវានុវត្តជន ដែលមានវត្តមាននៅក្នុងកម្មវិធីនេះ, ទាំងនៅទីនេះដោយផ្ទាល់, និង ទាំងពីចម្ងាយតាមប្រព័ន្ធអនឡាញ ។

ខ្ញុំសូមអរគុណចំពោះ ឯកឧត្តមបណ្ឌិត គង់ ម៉ារី អនុរដ្ឋលេខាធិការនៃក្រសួងសេដ្ឋកិច្ច និង ហិរញ្ញវត្ថុ និង ជាអគ្គលេខាធិការ នៃអគ្គលេខាធិការដ្ឋានគណៈកម្មាធិការសេដ្ឋកិច្ច និង ធុរកិច្ច ឌីជីថល ដែលបានផ្តល់របាយការណ៍អំពីទិដ្ឋភាពទូទៅ និង អំពីអត្ថប្រយោជន៍នៃវិស័យសេដ្ឋកិច្ច ឌីជីថល, ជាពិសេស អំពីការវិវត្តយ៉ាងឆាប់រហ័សនៃបច្ចេកវិទ្យាហិរញ្ញវត្ថុ (FinTech) នៅកម្ពុជា។ ខ្ញុំ ក៏សូមអរគុណចំពោះ ឯកឧត្តម រស់ សីលវ៉ា រដ្ឋលេខាធិការក្រសួងសេដ្ឋកិច្ច និង ហិរញ្ញវត្ថុ និង ជា ប្រធានក្រុមការងាររៀបចំសេចក្តីព្រាងគោលនយោបាយអភិវឌ្ឍវិស័យបច្ចេកវិទ្យាហិរញ្ញវត្ថុកម្ពុជា សម្រាប់សុទ្ធរកថាស្វាគមន៍យ៉ាងកក់ក្តៅ និង ប្រកបដោយអត្ថន័យ ដែលក្នុងនោះឯកឧត្តមបាន អនុវត្តប្រកបដោយខ្លឹមសារពេញលេញ អំពីស្ថានភាពសេដ្ឋកិច្ច និង ហិរញ្ញវត្ថុនៅកម្ពុជា ។

ថ្ងៃនេះ, យើងមានឱកាសជួបជុំគ្នាដោយផ្ទាល់ម្តងទៀត នៅក្នុងសិក្ខាសាលាពិគ្រោះ យោបល់ថ្នាក់ជាតិស្តីពីគោលនយោបាយ និង ទិសដៅនៃវិស័យបច្ចេកវិទ្យាហិរញ្ញវត្ថុកម្ពុជា។ ខ្ញុំ នៅចាំបានថា, ខ្ញុំបានធ្វើជាអធិបតីនៅក្នុងសិក្ខាសាលាស្រដៀងគ្នានេះ គឺនៅក្នុងពិធីបើកសិក្ខា- សាលាថ្នាក់ជាតិស្តីពី “គោលនយោបាយ និង ទិសដៅនៃសេដ្ឋកិច្ចឌីជីថលកម្ពុជា” នាខែ មីនា ឆ្នាំ ២០១៩ តែប៉ុន្មានខែមុននឹងការរីករាលដាលនៃមេរោគជំងឺកូវីដ-១៩ នៅចុងឆ្នាំ ២០១៩។ ការ គិតគូររៀបចំគោលនយោបាយនៅពេលនោះ បានដើរស្របនឹងបន្ទាត់ពេលវេលានៃតម្រូវការក្នុងការ ធ្វើបរិវត្តកម្មឌីជីថល ដែលជួយឱ្យយើងអាចឆ្លើយតបនឹងវិបត្តិជំងឺកូវីដ-១៩។ យ៉ាងណាមិញ, សម្រាប់សិក្ខាសាលាថ្ងៃនេះ នាឆ្នាំ ២០២៣, យើងស្ថិតនៅក្នុងដំណើរនៃការងើបឡើងវិញចេញពី វិបត្តិជាប្រវត្តិសាស្ត្រនៃមនុស្សជាតិ ហើយក៏ស្របពេលដែលមានតម្រូវការនៃការគិតគូរជាសកល អំពីការជំរុញប្រើប្រាស់បច្ចេកវិទ្យាឌីជីថល ជាឧបករណ៍ដ៏មានសារៈសំខាន់ក្នុងការស្តារសេដ្ឋកិច្ច និង សង្គមឡើងវិញ។ លើមូលដ្ឋាននេះ, គោលបំណងសំខាន់ៗនៃសិក្ខាសាលាពិគ្រោះយោបល់ ថ្នាក់ជាតិនេះ គឺដើម្បីប្រមូលធាតុចូលពីអ្នកចូលរួមទាំងអស់ សម្រាប់កំណត់ទិសដៅ និង រៀបចំសេចក្តីព្រាងគោលនយោបាយអភិវឌ្ឍវិស័យបច្ចេកវិទ្យាហិរញ្ញវត្ថុកម្ពុជា និង ដើម្បីលើក- កម្ពស់ការយល់ដឹងអំពីការវិវត្តនៃវិស័យបច្ចេកវិទ្យាហិរញ្ញវត្ថុនាពេលបច្ចុប្បន្ន និង បញ្ហាប្រឈម នានាដែលតម្រូវឱ្យមានការយកចិត្តទុកដាក់ខ្ពស់នៅកម្ពុជា ។

ឯកឧត្តម, លោកជំទាវ, អ្នកឧកញ៉ា, លោកឧកញ៉ា, លោក, លោកស្រី!

នៅក្រោមម្លប់នៃសុខសន្តិភាព ក្នុងរយៈពេលជាងពីរទសវត្សរ៍កន្លងមក ដែលជាសមិទ្ធផល មិនអាចកាត់ថ្លៃបាន នាំមកប្រជាជាតិយើងដោយ **សម្តេចអគ្គមហាសេនាបតីតេជោ**

សុទ្ធរកថា អត្ថបណ្ឌិតសភាចារ្យ អូន ព័ន្ធមុនីរ័ត្ន ក្នុងសិក្ខាសាលាពិគ្រោះយោបល់ថ្នាក់ជាតិស្តីពីគោលនយោបាយនិងទិសដៅនៃវិស័យបច្ចេកវិទ្យាហិរញ្ញវត្ថុកម្ពុជា, ២៦ មេសា ២០២២ ទំព័រទី ២

ហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជា, ក្រៅពីការកសាងសមិទ្ធផលរូបវន្ត, រាជរដ្ឋាភិបាលក៏បាន និង កំពុងបន្តខិតខំរៀបចំ និង ដាក់ចេញនូវគោលនយោបាយ និង វិធានការជាបន្តបន្ទាប់ ដើម្បីដោះស្រាយរាល់បញ្ហាប្រឈមនានា, ទាំងក្នុងផ្នែកសេដ្ឋកិច្ច និង សង្គម, សំដៅធានាឱ្យបាននូវភាពអំណោយផលនៃបរិយាកាសធុរកិច្ច និង ស្ថិរភាពម៉ាក្រូសេដ្ឋកិច្ច និង ហិរញ្ញវត្ថុសម្រាប់ទាក់ទាញការវិនិយោគ និង ពាណិជ្ជកម្ម, និងជាពិសេស, សំដៅពង្រឹងការធ្វើពិពិធកម្ម និង ពង្រឹងភាពប្រកួតប្រជែងនៃសេដ្ឋកិច្ចកម្ពុជា ។

ជាអកុសល, ការរីករាលដាលនៃជំងឺកូវីដ-១៩, ដែលបានចាប់ផ្តើមឡើង នៅដើមឆ្នាំ ២០២០, បានជះឥទ្ធិពលអវិជ្ជមានមិនធ្លាប់មាន ដល់ផ្នែកសុខាភិបាល និង សង្គម-សេដ្ឋកិច្ច, ទាំងក្នុងក្របខណ្ឌសកល, តំបន់ និង ផ្ទៃក្នុងប្រទេស ។ ក្នុងបរិការណ៍នេះ, មិនខុសពីបណ្តាប្រទេសដទៃក្នុងពិភពលោក, កម្ពុជា, ដែលមានសេដ្ឋកិច្ចបើកចំហ និង ងាយប្រែប្រួលទៅនឹងចរន្តសេដ្ឋកិច្ចខាងក្រៅ, បានទទួលរងផលប៉ះទង្គិច និង ការបន្ទប់បង្ហាក់ ទាំងក្នុងទិដ្ឋភាពសង្គម និង សេដ្ឋកិច្ច ។ ជាក់ស្តែង, ក្នុងឆ្នាំ ២០២០ កំណើនសេដ្ឋកិច្ចជាតិបានធ្លាក់ចុះ ក្នុងអត្រា -៣,១% ដោយសារការធ្លាក់ចុះនៃតម្រូវការសកល, ភាពរអាក់រអួលនៃខ្សែច្រវាក់ផលិតកម្មសកល និង តំបន់, ការធ្លាក់ចុះនៃហូរមនុស្ស និង ការបាត់បង់ទំនុកចិត្តក្នុងការវិនិយោគ ។ ត្រង់ចំណុចនេះ, ខ្ញុំក៏សូមគូសបញ្ជាក់ថា សេដ្ឋកិច្ចកម្ពុជាអាចនឹងរងផលប៉ះពាល់អាក្រក់ច្រើនជាងនេះ ក្នុងករណីពុំមានការដាក់ចេញវិធានការអន្តរាគមន៍ទាន់ពេល ប្រកបដោយភាពបត់បែន និង ប្រសិទ្ធភាពរបស់រាជរដ្ឋាភិបាល, ជាបន្តបន្ទាប់កន្លងមក, សំដៅធានាលំនឹងជីវភាពរស់នៅរបស់ប្រជាពលរដ្ឋ និង រក្សាលំនឹងធុរកិច្ចរបស់វិស័យឯកជន ក្នុងលទ្ធភាពដែលអាចទ្រទ្រង់បាន ។

រហូតមកដល់ពេលនេះ, ក្នុងការប្រយុទ្ធប្រឆាំងនឹងការរីករាលដាលនៃជំងឺកូវីដ-១៩ ជាមួយនឹងស្មារតីបុរេសកម្ម និង ភាពប្រយ័ត្នប្រយែងខ្ពស់, រាជរដ្ឋាភិបាលបានដាក់ចេញនូវកញ្ចប់វិធានការអន្តរាគមន៍ ចំនួន ១០ ជុំ ជាបន្តបន្ទាប់រួចមក ដើម្បីជួយស្រោចស្រង់វិស័យឯកជន និង រក្សាលំនឹងជីវភាពរស់នៅរបស់កម្មករ-និយោជិតបម្រើការក្នុងវិស័យសំខាន់ៗ ដែលទទួលរងផលប៉ះពាល់ធ្ងន់ធ្ងរ ។ ជាមួយគ្នានេះផងដែរ, រាជរដ្ឋាភិបាលបានកំណត់យកការចាក់វ៉ាក់សាំងជា **វិធានការយុទ្ធសាស្ត្រគន្លឹះ** ដើម្បីផ្តល់ការចាក់វ៉ាក់សាំងកូវីដ-១៩, ទាំងជូសមូលដ្ឋាន និង ជូសជំរុញ, ជូនប្រជាពលរដ្ឋកម្ពុជាគ្រប់រូប និង គ្រប់ទីតាំងភូមិសាស្ត្រ ។ ជាលទ្ធផល, កម្ពុជា សម្រេចបានអត្រាខ្ពស់នៃចំនួនប្រជាជនទទួលបានវ៉ាក់សាំង រហូតដល់ជាង ៩០ % នៃប្រជាជនសរុប ដែលបាន និង កំពុងបង្កើត និង បង្កើន **ភាពស្ងៀមស្ងាត់**។ ជាក់ស្តែង, ការជួបជុំគ្នានៅថ្ងៃនេះដោយ

ផ្ទាល់ ក្នុងរយៈពេលជាង ១ សប្តាហ៍ ក្រោយពីការប្រារព្ធពិធីចូលឆ្នាំខ្មែរជាធម្មតានាឆ្នាំនេះ បាន បង្ហាញថា ភាពសុំសហគមន៍របស់យើងមានភាពរឹងមាំ ដែលនឹងបន្តអនុញ្ញាតឱ្យកម្ពុជាមាន ទំនុកចិត្តកាន់តែខ្លាំងថែមទៀត ក្នុងការបើកប្រទេស និង សកម្មភាពសេដ្ឋកិច្ច-សង្គមពេញលេញ ឡើងវិញ។

ឯកឧត្តម, លោកជំទាវ, អ្នកឧកញ៉ា, លោកឧកញ៉ា, លោក, លោកស្រី!

ចាប់តាំងពីពាក់កណ្តាលឆ្នាំ ២០២១ មក, ដំណើរការចាក់វ៉ាក់សាំងជាសកល សម្រេច បានវឌ្ឍនភាពល្អប្រសើរ ដែលបានក្លាយជាមូលដ្ឋានចាំបាច់ សម្រាប់ការគិតគូរដាក់ចេញនូវយុទ្ធ- សាស្ត្រ និង គោលនយោបាយនានា ដើម្បីស្តារសេដ្ឋកិច្ចឡើងវិញ ដោយជារួម បាន និង កំពុង អនុញ្ញាតឱ្យសកម្មភាពសេដ្ឋកិច្ច, ទាំងក្នុងកម្រិតជាតិ និង ឆ្លងដែន មានភាពសកម្ម និង បន្តមុខ- ងារ ជាប្រក្រតីឡើងវិញ ។ ជាក់ស្តែង, សេដ្ឋកិច្ចសកលបានបង្ហាញសញ្ញាងើបឡើងវិញ បន្ទាប់ពី បានធ្លាក់ចុះយ៉ាងគំហុកក្នុងឆ្នាំ ២០២០ និង ត្រូវបានវាយតម្លៃថា សម្រេចបានកំណើនប្រមាណ ៦,១% ក្នុងឆ្នាំ ២០២១ និង ៣,៦% ក្នុងឆ្នាំ ២០២២ ដោយសារការដាក់ចេញនូវគោល- នយោបាយគាំទ្រផ្សេងៗជាច្រើន, ទាំងផ្នែករូបិយវត្ថុ និង ផ្នែកសារពើពន្ធ, គួបផ្សំនឹងការបន្តចាក់ វ៉ាក់សាំងបានទូលំទូលាយ ទាំងក្នុងកម្រិតសកល និង តំបន់, សំដៅកាត់បន្ថយផលប៉ះពាល់ពី វិបត្តិជំងឺកូវីដ-១៩ និង ជំរុញកំណើនសេដ្ឋកិច្ច ។

ទោះជាយ៉ាងនេះក្តី, លទ្ធភាពនៃការលេចឡើងនូវវលកចម្បងនៃជំងឺកូវីដ-១៩ បណ្តាលមក ពីវីរុសបំប្លែងខ្លួនថ្មីៗ, សង្គ្រាមពាណិជ្ជកម្ម និង បច្ចេកវិទ្យា និង ភាពកាន់តែតានតឹងនៃភូមិសាស្ត្រ នយោបាយ និង បន្ទាប់ពីមានការលេចឡើងនូវសង្គ្រាមរុស្ស៊ី-អ៊ុយក្រែន គឺជាហានិភ័យចំពោះមុខ ដែលបាន និង កំពុងនាំមកនូវបច្ច័យអវិជ្ជមានយ៉ាងស្រួចស្រាល និង បន្តដាក់សម្ពាធលើមាត់ដើប ឡើងវិញ (recovery pathway) នៃសេដ្ឋកិច្ចសកល តាមរយៈការបង្កាក់ដំណើរការនៅតំបន់តំណ ភ្ជាប់សំខាន់ៗ នៃប្រាក់ផលិតកម្មសកល និង ការកើនឡើងនូវថ្លៃថាមពល ដែលជាលទ្ធផលបង្ក ឱ្យមានការកើនឡើងនូវថ្លៃទំនិញគ្រប់ប្រភេទ ។

ឯកឧត្តម, លោកជំទាវ, អ្នកឧកញ៉ា, លោកឧកញ៉ា, លោក, លោកស្រី!

ស្ថិតក្នុងបរិបទនេះ, រាជរដ្ឋាភិបាលបន្តប្តេជ្ញាជំរុញពន្លឿនវឌ្ឍនភាពនៃការអនុវត្តការដ្ឋានកែ ទម្រង់ឱ្យកាន់តែស៊ីជម្រៅ សំដៅកសាងប្រព័ន្ធសេដ្ឋកិច្ច និង សង្គមឱ្យកាន់តែរឹងមាំ និង មានភាព ធន់ទៅនឹងវិបត្តិនានាអនាគត ជាពិសេស ឆ្លើយតបបានទាន់ពេលវេលាទៅនឹងនិន្នាការសំខាន់ៗ និង

ការវិវត្តយ៉ាងឆាប់រហ័សនៃព្រឹត្តិការណ៍នានាក្នុងតំបន់ និង សកល ។ ក្នុងស្មារតីនេះ, រាជរដ្ឋាភិបាល បានដាក់ចេញនូវ ក្របខណ្ឌយុទ្ធសាស្ត្រ និង កម្មវិធីស្តារ និង ជំរុញកំណើនសេដ្ឋកិច្ចកម្ពុជា ក្នុងការ រស់នៅជាមួយកូរីដ-១៩ តាមគន្លងប្រក្រតីភាពថ្មី សម្រាប់ឆ្នាំ ២០២១-២០២៣ ក្នុងគោល- បំណង “ស្តារសេដ្ឋកិច្ចកម្ពុជាក្នុងពេលចំពោះមុខ និង រយៈពេលមធ្យម ឱ្យត្រឡប់ទៅវិថីនៃ កំណើនជាសក្តានុពលរបស់ខ្លួន និង ពង្រឹងភាពធន់សម្រាប់ការអភិវឌ្ឍសង្គម-សេដ្ឋកិច្ច ប្រកបដោយចីរភាព និង បរិយាប័ន្ន ក្នុងរយៈពេលវែង” ដែលក្នុងនោះ បានគូសរំលេចអំពីសារៈ- សំខាន់នៃការធ្វើបរិវត្តកម្មឌីជីថល (Digital Transformation) ក្នុងវិស័យសាធារណៈ និង ឯកជន ដើម្បីជំរុញល្បឿននៃការស្តារសេដ្ឋកិច្ចជាតិឱ្យបានលឿន និង ឆាប់រហ័សផងដែរ ។

ក្នុងយុគសម័យសកលភារូបនីយកម្មឌីជីថល ដែលមានបដិវត្តន៍ឧស្សាហកម្ម ៤.០ ជា និន្នាការដឹកមុខ, បច្ចេកវិទ្យាឌីជីថលបានបោះជំហានយ៉ាងលឿន ហើយបានក្លាយជាកត្តាគន្លឹះ សម្រាប់ជំរុញការគ្របដណ្តប់ និង ការតភ្ជាប់បណ្តាសេដ្ឋកិច្ច និង សង្គមនៅទូទាំងពិភពលោក ឱ្យ កាន់តែស្ថិតរមួត, ខិតជិតគ្នា និង អាស្រ័យគ្នាទៅវិញទៅមក ។ រហូតមកដល់បច្ចុប្បន្ននេះ, គ្រប់ វិស័យសេដ្ឋកិច្ច រាប់ទាំងវិស័យឧស្សាហកម្ម សេវាកម្ម កសិកម្ម និង ហិរញ្ញវត្ថុ, តំបន់ភូមិសាស្ត្រ ទាំងទីប្រជុំជន និង ជនបទ, ព្រមទាំងបុគ្គល ទាំងវ័យក្មេង និង ចំណាស់, សុទ្ធសឹងទទួលរងឥទ្ធិ- ពលពីបច្ចេកវិទ្យា ជាពិសេស បច្ចេកវិទ្យាគមនាគមន៍ និង ព័ត៌មាន និង បច្ចេកវិទ្យាឌីជីថល ដែល បាន និង កំពុង៖ (១). កែប្រែរបៀបក្នុងការធ្វើធុរកិច្ច ឬម៉ូដែលធុរកិច្ច; (២). ផ្លាស់ប្តូរទម្លាប់រស់នៅ ឬជីវិតប្រចាំថ្ងៃរបស់ប្រជាពលរដ្ឋទូទៅក្នុងការប្រាស្រ័យទាក់ទង, ការស្វែងរកការងារ, ការពង្រឹង ប្រសិទ្ធភាពការងារ ព្រមទាំងការបង្កើតគំនិតច្នៃប្រឌិត; និង (៣). ធ្វើឱ្យល្អប្រសើរនូវការផ្តល់សេវា សាធារណៈ, ទាំងវិសាលភាព និង គុណភាពរបស់រដ្ឋាភិបាល ។ មិនថាស្ថិតក្នុងកម្រិតអភិវឌ្ឍន៍ បែបណា (regardless of development stage) នោះឡើយ, បច្ចេកវិទ្យាឌីជីថលអាចមាន សក្តានុពលខ្ពស់ និង ទូលំទូលាយ ក្នុងការផ្តល់លទ្ធភាពឱ្យបណ្តាប្រទេសដែលមានសេដ្ឋកិច្ច កំពុងលូតលាស់ ឬកំពុងអភិវឌ្ឍ អាចចាប់យកបច្ចេកវិទ្យាថ្មីៗ និង លោតផ្លោះពីឧស្សាហកម្ម ប្រពៃណី ទៅឧស្សាហកម្មទំនើបបាន ក្នុងរយៈពេលដ៏ខ្លី តាមរយៈ៖ (១). ការវិវត្តខ្លួនជាវិស័យ ចន្ទលក្នុងការជំរុញកំណើនសេដ្ឋកិច្ច, (២). ការប្រែក្លាយជាកាតាលីកក្នុងការគាំទ្រ និង ជំរុញ សកម្មភាពសេដ្ឋកិច្ចផ្សេងៗទៀត ជាពិសេស វិស័យជំរុញកំណើនមានស្រាប់ ឱ្យមានផលិតភាព ខ្ពស់; និង (៣). ការផ្តល់លទ្ធភាពឱ្យធុរជន និង វិនិយោគិនក្នុងស្រុក អាចភ្ជាប់ខ្លួនទៅនឹងខ្សែ ច្រវាក់ផលិតកម្មតំបន់ និង សកល ក៏ដូចជាស្វែងរកភាពច្នៃប្រឌិតក្នុងការផលិតទំនិញ និង សេវា- កម្ម ។

ដោយមើលឃើញពីសក្តានុពលនៃវិស័យបច្ចេកវិទ្យាឌីជីថលនេះ, រាជរដ្ឋាភិបាលបានដាក់ចេញឱ្យអនុវត្ត “ក្របខណ្ឌគោលនយោបាយសេដ្ឋកិច្ច និង សង្គមឌីជីថលកម្ពុជា ២០២១-២០៣៥” កាលពីឆ្នាំ ២០២១ និង បានដាក់ឱ្យអនុវត្តជាផ្លូវការនូវ “គោលនយោបាយរដ្ឋាភិបាលឌីជីថលកម្ពុជា ២០២២-២០៣៥” ក្នុងឆ្នាំ ២០២២ នេះ ដែលជាក្របខណ្ឌរួមក្នុងគោលដៅជំរុញដំណើរការបរិវត្តកម្មឌីជីថល លើគ្រប់គ្នាអង្គ ក្នុងសេដ្ឋកិច្ច-សង្គមជាតិកម្ពុជាទាំងមូល ។ តាមរយៈនេះ, គណៈកម្មាធិការសេដ្ឋកិច្ច និង ធុរកិច្ចឌីជីថល និង គណៈកម្មាធិការរដ្ឋាភិបាលឌីជីថល ត្រូវបានបង្កើតឡើង ជាយន្តការស្ថាប័នដឹកនាំសម្របសម្រួលអនុវត្តគោលនយោបាយឱ្យសម្រេចបានជោគជ័យផងដែរ។

ឯកទ្វត្តម, លោកជំនាញ, អ្នកទ្វកញ្ជាំ, លោកទ្វកញ្ជាំ, លោក, លោកស្រី!

ឧស្សាហកម្មហិរញ្ញវត្ថុនៅកម្ពុជា ត្រូវបានចែកចេញជា ២ ជំងឺ រួមមាន៖ (ទី១) វិស័យហិរញ្ញវត្ថុធនាគារ ស្ថិតក្រោមការគ្រប់គ្រង, ការត្រួតពិនិត្យ, និង បញ្ញត្តិកម្មរបស់ធនាគារជាតិនៃកម្ពុជា និង(២). វិស័យហិរញ្ញវត្ថុមិនមែនធនាគារ ដែលគ្របដណ្តប់វិស័យធានារ៉ាប់រង និង សោធនឯកជន, មូលបត្រ, សន្តិសុខសង្គម, បរិយាកាសកិច្ច, គណនេយ្យ និង សវនកម្ម, និង អចលនទ្រព្យបញ្ចាំ និង ប្រាតិភោគដោយអនុប្បទាន ស្ថិតក្រោមការគ្រប់គ្រង, ត្រួតពិនិត្យ និង បញ្ញត្តិកម្មរបស់អាជ្ញាធរសេវាហិរញ្ញវត្ថុមិនមែនធនាគារ ដែលមាននិយ័តករក្រោមឱវាទជាសេនាធិការធ្វើនិយ័តកម្មតាមអនុវិស័យនីមួយៗនៃសេវាហិរញ្ញវត្ថុមិនមែនធនាគារ ។ តាមបែបប្រពៃណីនេះ, ការគ្រប់គ្រង, ការត្រួតពិនិត្យ, និង បញ្ញត្តិកម្មសុទ្ធតែធ្វើឡើងដោយប្រតិបត្តិករកណ្តាល ឬអន្តរការី ដើម្បីធានាបាននូវការគ្រប់គ្រងហានិភ័យផ្សេងៗ និង ធានាការទុកចិត្ត។ យ៉ាងណាមិញ, ការងើបឡើងនូវបច្ចេកវិទ្យាថ្មីៗ, ដូចជា blockchain ឬ distributed ledger ជាដើម នៅក្នុងវិស័យហិរញ្ញវត្ថុ បានធ្វើឱ្យមានការផ្លាស់ប្តូរស៊ីជម្រៅនៅក្នុងរបៀបនៃការគ្រប់គ្រង និង ធ្វើបញ្ញត្តិកម្មនេះ ឆ្លុះបញ្ចាំងឱ្យឃើញតាមរយៈការបាត់បង់នូវតួនាទីរបស់ប្រតិបត្តិករកណ្តាល ឬអន្តរការី ហើយដែលត្រូវបានហៅថា វិមជ្ឈការហិរញ្ញវត្ថុ (Decentralized Finance) ដូចជាទីផ្សាររូបិយវត្ថុគ្រីបតូ (Cryptocurrency market) ដែលកំពុងមានការទាក់ទាញ និង ចាប់អារម្មណ៍ក្នុងរយៈពេលប៉ុន្មានឆ្នាំចុងក្រោយនេះ ។

ក្នុងរយៈពេលជាងមួយទសវត្សរ៍ចុងក្រោយ, ឧស្សាហកម្មហិរញ្ញវត្ថុកម្ពុជាសម្រេចបានសម្បុកសម្បួន និង បានចូលរួមកាន់តែខ្លាំងក្លាក្នុងការជំរុញកំណើនសេដ្ឋកិច្ចជាតិ ជាពិសេស តាមរយៈការលើកកម្ពស់បរិយាប័ន្ន ហិរញ្ញវត្ថុ, ទាំងនៅទីប្រជុំជន និង ជនបទ, ដែលជារួមត្រូវបានឆ្លុះ-

បញ្ចាំងឱ្យឃើញតាមរយៈការកើនឡើងយ៉ាងខ្លាំងនូវគ្រឹះស្ថានធនាគារ មីក្រូហិរញ្ញវត្ថុ និង គ្រឹះស្ថាន ផ្តល់សេវាទូទាត់សងប្រាក់ ជាដើម ក្នុងវិសាលភាពវិស័យហិរញ្ញវត្ថុធនាគារ។ ទន្ទឹមនឹងនេះ, អនុ- វិស័យផ្សេងៗនៃវិស័យហិរញ្ញវត្ថុមិនមែនធនាគារក៏បាន និង កំពុងចាប់ផ្តើមដុះលូតលាស់ជា បណ្តើរៗ ដែលនឹងមានសក្តានុពលខ្ពស់ក្នុងការទាញប្រយោជន៍សម្រាប់ជំរុញកំណើនសេដ្ឋកិច្ច ជាតិផងដែរ ។ ក្នុងន័យនេះ, ការបង្កើតអាជ្ញាធរសេវាហិរញ្ញវត្ថុមិនមែនធនាគារ ក៏មានគោលដៅ ដើម្បីបង្កើតយន្តការស្ថាប័នច្បាស់លាស់ និង មុតស្រួច ក្នុងការដឹកនាំអភិវឌ្ឍន៍វិស័យនេះឱ្យបានខ្លាំង- ក្លាថែមទៀត ។ ការរីកចម្រើននៃវិស័យនេះ បានជំរុញឱ្យមានការទាក់ទាញក្នុងការបន្តវិនិយោគ កាន់តែច្រើន លើបច្ចេកវិទ្យាហិរញ្ញវត្ថុ ជាពិសេសក្នុងការបង្កើនសេវាកម្ម ឬផលិតផលនានានូវត្រូវ និង ការចាប់យកឱកាសថ្មីៗ ដើម្បីបំពេញតម្រូវការជាក់ស្តែងរបស់អតិថិជន ឬអ្នកប្រើប្រាស់ ជា ពិសេស ក្នុងចំណោមក្រុមអ្នកប្រើប្រាស់វ័យក្មេង ។ ជាក់ស្តែង, នៅក្នុងវិបត្តិនៃជំងឺកូវីដ-១៩, ស្ថាប័នហិរញ្ញវត្ថុណាដែលចាប់យក និង ប្រើប្រាស់បច្ចេកវិទ្យាបានលឿន និង មុនគេ បានប្រែ ក្លាយវិបត្តិឱ្យទៅជាឱកាសថ្មីក្នុងការពង្រីកសេវារបស់ខ្លួនកាន់តែខ្លាំង និង មានភាពធន់ខ្ពស់ក្នុងការ ឆ្លើយតបទៅនឹងវិបត្តិនេះ។

ទន្ទឹមនេះ, បច្ចេកវិទ្យាហិរញ្ញវត្ថុ បាន និង កំពុងផ្លាស់ប្តូរមុខមាត់នៃឧស្សាហកម្មហិរញ្ញវត្ថុ ទាំងមូលនៅក្នុងការផ្តល់ និង ការទទួលបានសេវាកម្មហិរញ្ញវត្ថុ, ដែលបានចូលរួមយ៉ាងសកម្ម និង ខ្លាំងក្លា ក្នុងការគាំទ្រ និង ជំរុញកំណើនសេដ្ឋកិច្ច, តាមរយៈទិដ្ឋភាពចំនួន ៤ ធំៗ រួមមាន៖ **ទី១.** បច្ចេកវិទ្យាហិរញ្ញវត្ថុអាចបង្កើនការប្រកួតប្រជែងដោយស្មើភាព និង បង្កើនប្រសិទ្ធភាពនៃការផ្តល់ សេវាហិរញ្ញវត្ថុ ដោយសារការកាត់បន្ថយថ្លៃប្រតិបត្តិការ, ការសន្សំពេលវេលា និង ការធ្វើឱ្យ ប្រសើរឡើងនូវការទទួលបានបទពិសោធន៍ថ្មី និង ប្លែក ពីសំណាក់អ្នកប្រើប្រាស់; **ទី២.** បច្ចេក- វិទ្យាហិរញ្ញវត្ថុមានសក្តានុពលក្នុងការបង្កើតទីផ្សារថ្មី (new market segments) ដែល ពង្រឹងទីផ្សារមានស្រាប់ ជាពិសេសបង្កើតឱ្យមានអន្តរទំនាក់ទំនង និង ការផ្សារភ្ជាប់គ្នាកាន់តែជិត- ស្និទ្ធ រវាងសកម្មភាពហិរញ្ញវត្ថុ និង សកម្មភាពមិនមែនហិរញ្ញវត្ថុ (non-financial sectors) ដែល មានសក្តានុពល សម្រាប់ពន្លឿនប្រតិបត្តិការពិតប្រាកដ និង ប្រតិបត្តិការអនឡាញ (real and online transactions) ។ ការណ៍នេះមិនត្រឹមតែអាចបង្កើតឱកាសទីផ្សារថ្មីប៉ុណ្ណោះទេ ថែមទាំង អាចផ្តល់លទ្ធភាពក្នុងការបង្កើតប្រភពនៃកំណើនសេដ្ឋកិច្ចថ្មីផងដែរ; **ទី៣.** បច្ចេកវិទ្យាហិរញ្ញវត្ថុ អាចពង្រីកបរិយាប័ន្តកម្មហិរញ្ញវត្ថុ (financial inclusion) ក្នុងទិដ្ឋភាពជាចលករសម្រាប់ការ កាត់បន្ថយភាពក្រីក្រ តាមរយៈការផ្តល់ថ្នាលឌីជីថលដើម្បីទទួលបាន និង ប្រើប្រាស់សេវា ហិរញ្ញវត្ថុផ្លូវការ ដល់ប្រជាជនក្រីក្រ និង ពុំមានលទ្ធភាពទទួលបានសេវាកម្មហិរញ្ញវត្ថុគ្រប់គ្រាន់;

ទី៤. បច្ចេកវិទ្យាហិរញ្ញវត្ថុក៏មានតួនាទីសំខាន់ក្នុងការពង្រឹង និង ពង្រីកសហគ្រាសធុនតូច និង មធ្យម (SMEs) ដែលជាប្រភពសំខាន់សម្រាប់បង្កើត និង លើកកម្ពស់លក្ខខណ្ឌការងារ និង ជំរុញកំណើនប្រកបដោយបរិយាប័ន្ន និង ចីរភាព។

ចំណែកវិស័យហិរញ្ញវត្ថុវិមជ្ឈការ គឺជាប្រព័ន្ធហិរញ្ញវត្ថុមួយសម្រាប់បំពេញបន្ថែមទៅលើប្រព័ន្ធហិរញ្ញវត្ថុបែបប្រពៃណី, ហើយភាគច្រើន ជាប្រតិបត្តិការលើហេដ្ឋារចនាសម្ព័ន្ធកិច្ចសន្យាឆ្លាតវៃ (Smart Contract) ដោយប្រើបច្ចេកវិទ្យាប្លុកឆេន (Blockchain) និង មិនមានគ្រឹះស្ថានហិរញ្ញវត្ថុជាអន្តរការីនោះឡើយ ។ មកដល់ពេលនេះ, ការប្រើប្រាស់បច្ចេកវិទ្យាប្លុកឆេន (Blockchain) សម្រាប់ទីផ្សាររូបិយវត្ថុគ្រីបតូ (Cryptocurrency market) ទោះបីជាមានភាពពុះកញ្ជ្រោលពីវិស័យឯកជន, រូបិយវត្ថុគ្រីបតូមិនបានទទួលស្គាល់ជាផ្លូវការ ដោយប្រទេសស្ទើរតែទាំងអស់នៅលើពិភពលោក។ ត្រង់ចំណុចនេះ ខ្ញុំសូមគូសបញ្ជាក់ថា កន្លងមក, ធនាគារជាតិនៃកម្ពុជា រួមជាមួយនឹងគណៈកម្មការមូលបត្រកម្ពុជា និង អគ្គស្នងការដ្ឋាននគរបាលជាតិបានចេញសេចក្តីថ្លែងការណ៍រួមមួយ ដោយបានបញ្ជាក់ថា ការផ្សព្វផ្សាយ, ចរាចរ, ទិញលក់ និង ជួញដូរកាសអេឡិចត្រូនិក ដោយមិនមានអាជ្ញាប័ណ្ណពីអាជ្ញាធរមានសមត្ថកិច្ច គឺជាសកម្មភាពខុសច្បាប់ ។ ជាការពិត, ការហាមឃាត់នេះសំដៅតែលើការជួញដូរកាសអេឡិចត្រូនិកប៉ុណ្ណោះ ប៉ុន្តែមិនមែនមានន័យថា មិនអនុញ្ញាតឱ្យប្រើប្រាស់បច្ចេកវិទ្យាប្លុកឆេនសម្រាប់គោលដៅផ្សេងឡើយ ។ ត្បិតថា វិស័យហិរញ្ញវត្ថុវិមជ្ឈការស្ថិតក្នុងភាពថ្មីស្រឡាង និង មិនទាន់មានការប្រើប្រាស់ទូលំទូលាយនៅឡើយនៅកម្ពុជា, យើងត្រូវធ្វើការពិសោធន៍ដោយផ្ទាល់ និង សិក្សាស្វែងយល់ឱ្យបានកាន់តែច្បាស់លាស់ និង ស៊ីជម្រៅ ដើម្បីទាញយកអត្ថប្រយោជន៍ជាអតិបរមា និង កាត់បន្ថយហានិភ័យឱ្យស្ថិតក្នុងកម្រិតអប្បបរមា ពីបច្ចេកវិទ្យាបែបនេះ ហើយដែលខ្ញុំរំពឹងថា គោលនយោបាយអភិវឌ្ឍបច្ចេកវិទ្យាហិរញ្ញវត្ថុនេះនឹងជួយកំណត់ទិសដៅ និង ក្របខណ្ឌនៃការគ្រប់គ្រងបច្ចេកវិទ្យាបែបនេះបាននៅកម្ពុជា។

ឯកទ្ធក្នុង, លោកជំទាវ, អ្នកទ្រកញ្ជ័រ, លោកទ្រកញ្ជ័រ, លោក, លោកស្រី!

ដោយផ្អែកលើបទពិសោធន៍ និង ការពិភាក្សារបស់អ្នកជំនាញ, អ្នករៀបចំគោលនយោបាយ និង អ្នកប្រតិបត្តិផ្ទាល់ នៅក្នុងអង្គសិក្ខាសាលានេះ ខ្ញុំជឿជាក់យ៉ាងមុតមាំថា លទ្ធផលពីអ្វីដែលអ្នកទាំងអស់គ្នានឹងពិភាក្សា ឆ្លើយតបទៅនឹងសំណួរគោលនយោបាយមួយចំនួន ដូចជា៖ តើរដ្ឋាភិបាលមានតួនាទីដូចម្តេចក្នុងការជ្រោមជ្រែង និង លើកកម្ពស់ការអភិវឌ្ឍបច្ចេកវិទ្យាហិរញ្ញវត្ថុ? តើវិសាលភាពនៃការអភិវឌ្ឍវិស័យបច្ចេកវិទ្យាហិរញ្ញវត្ថុត្រូវកំណត់ត្រឹមកម្រិតណា?

សុំរកថា អត្ថបណ្ឌិតសភាចារ្យ អូន ព័ន្ធមុនីរ័ត្ន ក្នុងសិក្ខាសាលាពិគ្រោះយោបល់ថ្នាក់ជាតិស្តីពីគោលនយោបាយនិងទិសដៅវិស័យបច្ចេកវិទ្យាហិរញ្ញវត្ថុកម្ពុជា, ២៦ មេសា ២០២២ ទំព័រទី ៨

តើត្រូវការរយៈពេលប៉ុន្មាន? តើវិស័យគន្លឹះណាខ្លះគួរត្រូវយកចិត្តទុកដាក់? និង សំខាន់ជាងនេះ ទៀត តើរដ្ឋាភិបាលត្រូវរៀបចំ ឬ កែប្រែបទបញ្ញត្តិ និង យន្តការអនុវត្តការងារដូចម្តេច ដើម្បី ពង្រឹងប្រសិទ្ធភាព និង ភាពស័ក្តិសិទ្ធិការងាររវាងស្ថាប័នពាក់ព័ន្ធ សំដៅគាំទ្រការអភិវឌ្ឍបច្ចេកវិទ្យា ហិរញ្ញវត្ថុ, ជំរុញនវានុវត្តន៍ ក៏ដូចជាគ្រប់គ្រងផលប៉ះពាល់អវិជ្ជមានពីបច្ចេកវិទ្យាថ្មីៗ? នៅក្នុង ន័យនេះ, ខ្ញុំសូមគូសបញ្ជាក់ និង ទាញការយកចិត្តទុកដាក់លើចំណុចពាក់ព័ន្ធសំខាន់ៗមួយ ចំនួន ដើម្បីជាមូលដ្ឋានសម្រាប់ការពិចារណា និងតម្រង់ទិសការពិភាក្សារយៈពេល ២ ថ្ងៃនេះ ដូចខាងក្រោម៖

ទី១)- គួរកំណត់គោលការណ៍គន្លឹះ ក្នុងការរៀបចំសេចក្តីព្រាងគោលនយោបាយនេះឱ្យ បានច្បាស់លាស់ ដោយ ម៉្យាង, ត្រូវរក្សាឱ្យបាននូវសង្គតិភាព ទៅនឹងទិសដៅនៃ គោលនយោបាយអភិវឌ្ឍវិស័យហិរញ្ញវត្ថុ និង ក្របខណ្ឌគោលនយោបាយពាក់ព័ន្ធ ដែលត្រូវបានដាក់ចេញ និង ម៉្យាងទៀត, ត្រូវសំដៅដល់ ការលើកកម្ពស់បរិយាប័ន្ន ហិរញ្ញវត្ថុ, ការរក្សាលំនឹងនៃស្ថិរភាពហិរញ្ញវត្ថុ និង ការបង្កើត និងបង្កើននវានុវត្តន៍ ក្នុង វិស័យហិរញ្ញវត្ថុ។

ទី២)- គួរពិនិត្យលើអភិក្រម ៣ គឺ **ទទួលយក (Adopt), បន្សាំ (Adapt), និង នវានុវត្ត បន្ថែម (Innovate further)**។ សម្រាប់កម្ពុជាដែលជាប្រទេសតូច និង កំពុងអភិវឌ្ឍ, អភិក្រមនេះ និង ផ្តល់ឱកាសឱ្យយើងអាចរៀនសូត្រ ដកស្រង់បទពិសោធន៍ បន្សាំ និង កែសម្រួល ដើម្បីបង្កើតជាមូលដ្ឋានសម្រាប់ការធ្វើនវានុវត្តន៍។

ទី៣)- គួរត្រួតពិនិត្យ និង គិតគូរអំពីបទបញ្ញត្តិដែលអាចធានានូវគោលការណ៍ “**សមភាព**” ក្នុងការគ្រប់គ្រងអាជីវកម្មដែលប្រើប្រាស់បច្ចេកវិទ្យាហិរញ្ញវត្ថុ ដើម្បីបង្កើតនូវសមា- មាត្រ (Proportionality) នៃការធ្វើបញ្ញត្តិកម្ម រវាងអាជីវកម្មធំ និង អាជីវកម្មខ្នាតតូច ឬ ធុរកិច្ចថ្មីៗ។ គោលការណ៍សមាមាត្រ នេះ នឹងអនុញ្ញាតឱ្យអាជីវកម្មតូច និង ថ្មីៗ មានឱកាសចូលរួមដោយស្របច្បាប់ ក្នុងការផ្តល់សេវាបច្ចេកវិទ្យាហិរញ្ញវត្ថុបាន ។

ទី៤)- គួរកំណត់ និង ធ្វើបញ្ជីអាទិភាពឱ្យបានច្បាស់លាស់នូវគ្នាសបច្ចេកវិទ្យា ដែលត្រូវ- ការចាំបាច់ជួយដល់ការកសាង និង ការអភិវឌ្ឍបច្ចេកវិទ្យាហិរញ្ញវត្ថុ។ ដូចមានក្នុង របាយការណ៍ឯកឧត្តមបណ្ឌិត **គង់ ម៉ារី**, យើងបានរៀបចំ និង ដាក់ឱ្យអនុវត្តយ្មាស់ បច្ចេកវិទ្យាមួយចំនួនរួចហើយ ប៉ុន្តែខ្ញុំជឿថា នៅមានយ្មាស់បច្ចេកវិទ្យាច្រើនទៀត ដែលយើងត្រូវគិតគូររៀបចំឱ្យបានឆាប់រហ័ស ។

ឯកទ្វត្តម, លោកជំទាវ, អ្នកទ្វកញ្ជ័រ, លោកទ្វកញ្ជ័រ, លោក, លោកស្រី!

គោលនយោបាយអភិវឌ្ឍវិស័យបច្ចេកវិទ្យាហិរញ្ញវត្ថុកម្ពុជា នឹងក្លាយជាផ្នែកមួយដ៏សំខាន់ នៃការកសាងហេដ្ឋារចនាសម្ព័ន្ធបច្ចេកវិទ្យាហិរញ្ញវត្ថុ, ការទាក់ទាញវិនិយោគក្នុងស្រុក និង ក្រៅស្រុក, ការជំរុញការបង្កើតធុរកិច្ចថ្មី និង ក្រុមហ៊ុនបច្ចេកវិទ្យាហិរញ្ញវត្ថុ, ការបង្កើនផលិតផល និង សេវាកម្មបច្ចេកវិទ្យាហិរញ្ញវត្ថុ, និង ការលើកកម្ពស់ភាពប្រកួតប្រជែងសេដ្ឋកិច្ច ។ ដើម្បីធានា បាននូវការរៀបចំសេចក្តីព្រាងគោលនយោបាយមួយដែលមានភាពប្រទាក់ក្រឡា មុតស្រួច និង គ្រប់ជ្រុងជ្រោយ, ការបន្តប្រមូលធាតុចូលល្អៗ ឱ្យបានកាន់តែច្រើន និង ជាក់លាក់ពីគួរអង្គពាក់- ព័ន្ធក្នុងវិស័យសំខាន់ៗនៃបច្ចេកវិទ្យាហិរញ្ញវត្ថុ ក្នុងដំណើរតាក់តែងសេចក្តីព្រាងគោលនយោ- បាយនេះពិតជាមានភាពចាំបាច់ ។ ក្នុងន័យនេះ, ក្រុមការងាររៀបចំសេចក្តីព្រាងគោលនយោ- បាយអភិវឌ្ឍវិស័យបច្ចេកវិទ្យាហិរញ្ញវត្ថុកម្ពុជា ត្រូវបន្តរៀបចំសិក្ខាសាលាជាបន្តបន្ទាប់ទៅតាមអនុ- វិស័យអាទិភាព នៃវិស័យហិរញ្ញវត្ថុទាំងមូល។ បន្ថែមលើនេះ, ខ្ញុំក៏សូមស្នើឱ្យគណៈកម្មាធិការ សេដ្ឋកិច្ច និង ធុរកិច្ចឌីជីថល ដោយសហការជាមួយនិយ័តករទាំងអស់ ទាំងក្នុងវិស័យធនាគារ និង មិនមែនធនាគារ ពិនិត្យលទ្ធភាពរៀបចំព្រឹត្តិការណ៍បច្ចេកវិទ្យាហិរញ្ញវត្ថុប្រចាំឆ្នាំនៅកម្ពុជា ដែលជា វេទិកាថ្នាក់ជាតិ សម្រាប់បើកឱ្យមានការពិភាក្សា, ការចែករំលែក និង ការផ្លាស់ប្តូរយោបល់ ទូលំ- ទូលាយពីគ្រប់គួរអង្គពាក់ព័ន្ធ សំដៅប្រមូលកំណត់ឱ្យបាននូវបញ្ហាប្រឈម, កាលានុវត្តភាព និង ដំណោះស្រាយបែបបច្ចេកវិទ្យាថ្មី ដែលនឹងជួយដល់ការអនុវត្តគោលនយោបាយនេះកាន់តែ មានប្រសិទ្ធភាពថែមទៀត។

ខ្ញុំសង្ឃឹមយ៉ាងមុតមាំថា តំណាងក្រសួង-ស្ថាប័នពាក់ព័ន្ធ, ដៃគូអភិវឌ្ឍន៍, វិស័យឯកជន ទាំងក្នុងផ្នែកធនាគារ និង មិនមែនធនាគារ, សមាគម, ក្រុមហ៊ុនបច្ចេកវិទ្យាហិរញ្ញវត្ថុ, ធុរជន, និង នវានុវត្តជន ដែលបានចូលរួមក្នុងសិក្ខាសាលានេះ នឹងចូលរួមយ៉ាងសកម្មក្នុងការចែករំលែក ចំណេះដឹង និង បទពិសោធន៍ និង ផ្តល់ជាធាតុចូល ដើម្បីបានជាទុនដ៏មានតម្លៃ សម្រាប់ក្រុម- ការងាររៀបចំសេចក្តីព្រាងគោលនយោបាយក្នុងការចាប់ផ្តើមដំណើរការអនុវត្តការងារ ។ ជាង នេះទៅទៀត, ក្រុមការងារបច្ចេកទេសដែលជាសេនាធិការរបស់ ក្រុមការងាររៀបចំសេចក្តី- ព្រាងគោលនយោបាយអភិវឌ្ឍវិស័យបច្ចេកវិទ្យាហិរញ្ញវត្ថុកម្ពុជា ត្រូវអនុវត្តតួនាទី និង ភារកិច្ច របស់ខ្លួន ដោយប្រកាន់ខ្ជាប់នូវអភិក្រមការងារ ប្រកបដោយស្មារតីបុរេសកម្ម និង ការទទួល ខុសត្រូវខ្ពស់ ដើម្បីធានាបាននូវភាពជោគជ័យនៃការតាក់តែងសេចក្តីព្រាងគោលនយោបាយនេះ។

ឯកទ្វត្តម, លោកជំទាវ, អ្នកទ្វកញ្ជ័រ, លោកទ្វកញ្ជ័រ, លោក, លោកស្រី!

មុននឹងបញ្ចប់, ខ្ញុំសូមថ្លែងអំណរគុណយ៉ាងជ្រាលជ្រៅចំពោះ ឯកឧត្តម, លោកជំទាវ, អ្នកឧកញ៉ា, លោកឧកញ៉ា, លោក, លោកស្រី ជាថ្នាក់ដឹកនាំ, មន្ត្រីរាជការ, តំណាង, ដៃគូអភិវឌ្ឍន៍, វិស័យឯកជនធនាគារ និង មិនមែនធនាគារ, សមាគម, ក្រុមហ៊ុនបច្ចេកវិទ្យាហិរញ្ញវត្ថុ, ធុរជន, និង នវានុវត្តជន ដែលបានអញ្ជើញចូលរួមក្នុងសិក្ខាសាលានេះ ។

ខ្ញុំសូមកោតសរសើរ និង វាយតម្លៃខ្ពស់ចំពោះថ្នាក់ដឹកនាំ និង ក្រុមការងាររៀបចំសេចក្តីព្រាង គោលនយោបាយអភិវឌ្ឍន៍វិស័យបច្ចេកវិទ្យាហិរញ្ញវត្ថុកម្ពុជា ដែលបានរៀបចំសិក្ខាសាលាពិគ្រោះ យោបល់ថ្នាក់ជាតិស្តីពីការរៀបចំសេចក្តីព្រាងគោលនយោបាយនេះឡើង ។ ខ្ញុំសូមជូនពរឱ្យសិក្ខា- សាលានេះ ដំណើរការប្រកបដោយផ្លែផ្កា ហើយសម្រេចបានលទ្ធផលតាមការរំពឹងទុក និង សូម ប្រសិទ្ធពរជ័យជូន ឯកឧត្តម, លោកជំទាវ, អ្នកឧកញ៉ា, លោកឧកញ៉ា, លោក, លោកស្រី នូវពុទ្ធពរ ទាំង ៤ ប្រការ គឺ៖ អាយុ, វណ្ណៈ, សុខៈ, ពលៈ និងចៀសឆ្ងាយពីជំងឺកូវីដ-១៩ ទាំងអស់គ្នា ។

ខ្ញុំសូមប្រកាសបើកនូវ “សិក្ខាសាលាពិគ្រោះយោបល់ថ្នាក់ជាតិស្តីពីគោលនយោបាយ និង ទិសដៅនៃវិស័យបច្ចេកវិទ្យាហិរញ្ញវត្ថុកម្ពុជា” ចាប់ពីពេលនេះតទៅ!

សូមអរគុណ!